

## Faroe Petroleum selur burtur av loyvum í norskum øki

Faroe Petroleum boðar frá, at avtala er gjørd við Spring Energy um 15% av norskum loyvunum PL405 og PL405B. Felagið varðveitir 15% av loyvunum. Avtalan inniber, at Spring Energy rindar ein part av kostnaðinum hjá Faroe Petroleum í fyrsta brunninum á loyvunum. Avtalan er partur av strategiini hjá Faroe Petroleum um at selja partar av loyvum, og á tann hátt minka um boriútreiðslurnar hjá felagnum, men samstundis varðveita ein týðandi part av loyvunum. Faroe Petroleum fekk loyvini í APA loyvisumfórnum í Noregi í 2006 og 2007. Fleiri prospektir eru á loyvunum. Avtalan við Spring Energy er treytað av, at norskum myndugleikarnir og hinir loyvishavararnir góðtaka avtaluna, og at avgerð verður tikin um at bora ein brunn á loyvunum. Faroe Petroleum, sum nú eigur 23 norsk loyvir, heldur fram við at leita eftir nýggjum møguleikum í Noregi, samstundis sum at minka verður um kostnaðin við avtalum, so sum tann við Spring Energy. Faroe Petroleum luttekur í lötuni í tveimum norskum boringum.



# Bjálva við húsalánsgrunninum

**Stendur tað til figgjarmálaráðharran, so verður tað skjótt gjørligt hjá øllum at søkja um lán úr húsalánsgrunninum til bjálving og onnur orkusparandi tiltøk í privatú heimunum. Eisini er ætlanin, at leggja húsalánsgrunn, bjálvingargrunn og íbúðargrunn saman, so tað bert verður ein húsalánsgrunnur**

### HÚSALÁNSGRUNNUR

Eiríkur í Jákupsstovu  
eij@sosialurin.fo

Í lötuni er torført at fáa lán frá bankunum til nakað sum helst. Samstundis liggur byggivinnan næstan still, tí onki arbeiði er. Eisini roynir heimurin at gerast alsamt grønari. Figgjarmálaráðið hevur eitt uppskot, ið skal loysa allar hesar trupulleikar.

- Vit hava bæði húsalánsgrunn og bjálvingargrunn. Húsalánsgrunnurin hevur pening, men onki virksema. Bjálvingargrunnurin hevur umleið 200 umsóknir, men ongan pening. Tí er ætlanin at seta henda pening í nýtslu við at veita møguleika at taka lán úr húsalánsgrunninum, sum síðani kann nýtast til at fáa húshaldini meiri orkusparandi, sigur Jóannes Eidesgaard, figgjarmálaráðharri. Hann leggur afturat, at um vit taka pensjónistarnar fyrst, ið hava møguleika at søkja um bjálvingarstuðul, so eru longu 200 umsóknir til hetta, men ongin peningur er. Verður peningur, so kann hetta frígeva einar 30 milliónir krónur, sum fara beinleiðis í byggivinnuna, sum ikki hevur tað so gott beint nú. Pensjónistar, ið ynskja lán til bjálvingarstuðul kunnu fáa upp til 150.000 krónur í láni, sum er rentufrítt og avdrátturin er lítill. Tó kemur hetta til gjaldingar, tá heimið skiftir eigara. Í lötuni eru 365 milliónir í húsalánsgrunninum, ið



*Tað er ikki altíð so nógv glasull millum bróst og veggja í føroyskum húsum. Hetta vil Jóannes Eidesgaard, figgjarmálaráðharri, broyta við at geva fólki rimiliga lán til bjálving og onnur orkusparandi tiltøk*

ikkil verða nýttar til nakað.

### Eisini til yngri

Somuleiðis er ætlanin hjá figgjarmálaráðnum, at yngri fólk eisini skulu hava møguleika at søkja um bjálvingarstuðul. Hetta skal tó skipast á ein annan hátt.

- Vit hugsa um at seta tað sum eitt tilboð, ið skal vera galdandi í tvey ár. Talan er

um eina líknandi skipan, sum bjálvingarstuðulin til pensjónistar, men ætlanin er at skipa tað sum eitt vanligt lán við eini rimiligari rentu. Eg veit ikki, hvussu nógv tað kann seta í sving, men tað kann verða heilt nógv, greiðir Jóannes Eidesgaard frá. Hann leggur afturat, at tað sjálvandi er eitt sindur ivasamt, hvussu nógv fólk vilja skuldarbinda

seg afturat, men hann metir, at verður talan um eitt tilboð yvir tvey ár, so er stórusmøguleiki fyri, at fólk taka hesi lán, tí tey eru orkusparandi og bankarnir vilja treyðugt geva lán.

### Oljan fer at dýrka

Nógv hús í Føroyum eru ikki so væl bjálvaði, og hetta gevur eina stóra olju-

rokning, men oljan er ikki so dýr í lötuni, og tí er spurningurin, um fólk spara pening, um tey gera tilíkar ilögur.

- Oljan er ikki so dýr beint nú, men serfrøðingar vísa á, at helst fer oljan at dýrka aftur, og tí er hetta heilt víst ein skilagóð iløga, metir Jóannes Eidesgaard.

Orsökina, til at geva hendan møguleika í eitt

avmarkað tíðarskeið, er sambært Jóannes Eidesgaard, at fáa so nógv sum gjørligt at gera brúk at hesum beinanvegin, fyri at fáa hondverkararnar til arbeiðis beinanvegin.

- Verður tað ikki tíðaravmarkað, so kann mann rokna við, at fólk velja at útseta hesa iløgu, men tað er beint nú vit hava tørv á vinnuskapandi tiltøkum, sigur figgjarmálaráðharrin. Hann leggur afturat, at tilíki lán vanligar enda við einum lægri prioriteti enn vanligar lánið frá bankanum, og tí sær hann fyri sær, at bankarnir yvir tíð skulu kunna yvirtaka hesi lánini.

### Seribúðir

Ein onnur ætlan hjá figgjarmálaráðnum er at broyta lógina við lútaíbúðum. Soleiðis, at millum onnur fólk við serligum tørvi fáa betri lánsmøguleikar.

- Tað eru summi, ið hava verri møguleika at fáa lán frá teimum privati figgingarstovnunum, og tí arbeiða vit við eini loysn, sum ber í sær, at millum onnur fólk við serligum tørvi skulu fáa møguleika at taka lán úr húsalánsgrunninum, greiðir Jóannes Eidesgaard frá.

### Hevur undirtøku

Jóannes Eidesgaard greiðir frá, at hesi uppskot hava verið til viðgerar á landsstýrisfundi, umframt, í figgjarnevndini hjá Løgtinginum, og har møtti hann góðari undirtøku fyri uppskotinum.

- Tað vísir seg, at fólk geva uppskotinum undirtøku, og hetta samþakkar rættiliga væl við grøna politikkini í heiminum. Danir hava eisini eitt líknandi uppskot til viðgerar. Somuleiðis greiðir hann frá, at ætlanin er, at gera ein stóran húsalánsgrunn, so sleppast kann undan fleiri so líkum grunnum. Og hann sær eisini ein stóran fyrirmin, ið at nýta húsalánsgrunn til at fremja nøkur politisk endamála.